

853) గుజ్జరి / సావేరి

- ప|| ఇతరములన్నియు నడమంత్రములే యెంచిచూచినను యింతాను |
హితవగుబంధువుడు ఈశ్వరుడొక్కడే ఈతనిమరువకుమీ జీవాత్మ ||
- చ|| భవకూపంబుల బడలెడినాడు పాయని బంధువుడు ఇతడొకడే |
దివిస్వర్గంబున తేలెడినాడు తిరుగబాయకెపు డితడొకడే |
నవనరకంబుల నలగెడినాడు నటనల బాయడితడొకడే |
యివలనవల హృదయేశుడు విష్ణుడు ఈతని మరువకుమీ జీవాత్మా ||
- చ|| పశుమృగాదుల వొడలెత్తినప్పుడు పాయని బంధుగు డితడొకడే |
విశదపు దుఃఖపువేళలనైనా విడువని బంధువుడితడొకడే |
శిశువైనప్పుడు వృద్ధైనప్పుడు చిత్తపుబంధుగు డితడొకడే |
దశావతారపు విష్ణుడొక్కడే ఈతని తలచుమీ జీవాత్మా ||
- చ|| భావజకేలిని జొక్కినప్పుడును ప్రాణబంధువుడు ఇతడొకడే |
యీవల నావల యిహపరములలో నిన్నిటి బంధువుడితడొకడే |
దైవము తానని శరణనియెడు నను దగ్గరికాచెను ఇతడొకడే |
శ్రీవేంకటగిరి నాయకుడితడే చేరి భజించుము జీవాత్మా ||